

ठळक बातम्या

- फ्रान्सचे राष्ट्राध्यक्ष इमॅन्युअल मॅक्रॉन यांचं मुंबईत आगमन, प्रधानमंत्री नरेंद्र मोदी आणि मॅक्रॉन यांच्यात द्विपक्षीय चर्चा होणार
- भारताचे विविध देशांशी अलिकडेच झालेले करार हे देशाच्या आर्थिक प्रगतीमुळे वाढलेल्या आत्मविश्वासाचं द्योतक असल्याचं परराष्ट्र व्यवहारमंत्र्यांचं प्रतिपादन
- मुंबई कलायामेट वीकचं मुख्यमंत्र्यांच्या हस्ते उद्घाटन

आणि

- ग्रेट निकोबर बेटावरच्या प्रस्तावित बंदर आणि आणि गोदी प्रकल्पाला राष्ट्रीय हरित न्यायधिकरणाची पर्यावरणविषयक परवानगी

<><><><><>

प्रधानमंत्री नरेंद्र मोदी आणि फ्रान्सचे राष्ट्राध्यक्ष इमॅन्युअल मॅक्रॉन यांची आज मुंबईत लोकभवन इथं भेट होत आहे. या भेटीमुळे दोन्ही देशांमधले संबंध दृढ होणार असून जागतिक विकासाच्या दृष्टीने हे महत्त्वाचं ठरणार आहे असं प्रधानमंत्री नरेंद्र मोदी यांनी समाजमाध्यमावरल्या संदेशात म्हटलं आहे. मॅक्रॉन यांचं स्वागत करताना आपल्याला आनंद होत असून दोन्ही देशांच्या धोरणात्मक भागीदारीला गती देण्यास भारत उत्सुक असल्याचं मोदी म्हणाले. दोन्ही नेते भारत आणि फ्रान्समधल्या धोरणात्मक भागीदारीचा आढावा घेतील. त्यानंतर ते भारत फ्रान्स नवोन्मेष वर्ष २०२६ या कार्यक्रमाचं उद्घाटन संयुक्तपणे करतील. दोन्ही देशातले मोठे व्यावसायिक, उद्योगपती, संशोधक, आणि नवोन्मेषकर्मी या कार्यक्रमात भाग घेणार आहेत.

इमॅन्युअल मॅक्रॉन आणि त्यांच्या पत्नी ब्रिगिट यांचं आज मुंबईत आगमन झालं. राज्यपाल आचार्य देवव्रत आणि मुख्यमंत्री देवेंद्र फडणवीस यांनी त्यांचं स्वागत केलं. यावेळी उपमुख्यमंत्री एकनाथ शिंदे, उपमुख्यमंत्री सुनेत्रा पवार, राजशिष्टाचार मंत्री जयकुमार रावल आणि वरिष्ठ अधिकारी उपस्थित होते. फ्रान्सचे राष्ट्राध्यक्ष इमॅन्युअल मॅक्रॉन आजपासून ३ दिवसांच्या भारत दौऱ्यावर असून ते पहिल्यांदाच मुंबईत आले आहेत.

आकाशवाणी मुंबई
प्रादेशिक बातमीपत्र - दुपारी ३.०० वाजता
१७ फेब्रुवारी २०२६ - मंगळवार

प्रधानमंत्री मोदी आणि राष्ट्राध्यक्ष मॅक्रॉ आज संध्याकाळी गेट वे ऑफ इंडिया इथं होणाऱ्या सांस्कृतिक सोहळ्यात उपस्थित राहणार आहेत.

<><><><><>

एआय अर्थात कृत्रिम बुद्धिमत्ता क्षेत्रात पुढच्या दोन वर्षांत २०० अब्ज वडॉलर्सपेक्षा जास्त गुंतवणूक अपेक्षित असल्याचं केंद्रीय मंत्री अश्विनी वैष्णव म्हणाले. नवी दिल्लीत भारत मंडपम इथे आयोजित एआय समिट दरम्यान घेतलेल्या वार्ताहर परिषदेत ते बोलत होते. सामान्य जीवनात कृत्रिम बुद्धिमत्ता क्षेत्राचा वापर वाढवणं, या क्षेत्रातल्या नवीन संशोधनाला प्रोत्साहन देतानाच, त्याचे तोटे कमीत कमी करणं, याला आपलं प्राधान्य असेल, असंही वैष्णव यावेळी म्हणाले.

नवी दिल्लीत सुरु असलेल्या एआय इम्पॅक्ट समिटचा आज दुसरा दिवस आहे. सर्वसमावेशक आणि प्रगतीशील वाढीसाठी एआयचा वापर या विषयावर आज दिवसभरात विविध चर्चासत्रं होणार आहेत.

या परिषदेचं औपचारिक उद्घाटन काल नवी दिल्लीत प्रधानमंत्री नरेंद्र मोदी यांच्या हस्ते झालं. कृत्रिम बुद्धिमत्तेच्या क्षेत्राचा विकास करण्यासाठी भारत सक्षम असल्याचं या प्रदर्शनातून दिसून येतं असं प्रधानमंत्री म्हणाले.

या परिषदेत २० पेक्षा जास्त देशांचे नेते आणि ४५ पेक्षा जास्त देशांची मंत्रिस्तरीय शिष्टमंडळं सहभागी झाली आहेत. ऑनलाइन सहभाग दोन लाखांपेक्षा जास्त जणांचा आहे. या परिषदेत पाच नाविन्यपूर्ण स्टार्टअपसह भारतातल्या वेगाने वाढणाऱ्या एआय आणि गेमिंग परिसंस्थेशी संबंधित चर्चा आणि प्रदर्शनांचा समावेश आहे.

<><><><><>

एआय इम्पॅक्ट एक्सपो २०२६ हे नवीन कल्पना, नवोन्मोष आणि उद्देश यांचा शक्तीशाली संगम आहे, असं प्रधानमंत्री नरेंद्र मोदी यांनी समाजमाध्यमावरल्या संदेशात म्हटलं आहे. प्रधानमंत्र्यांनी काल कृत्रिम बुद्धिमत्ता प्रभाव प्रदर्शनाचं उद्घाटन केलं.

<><><><><>

केंद्र सरकारने शेतकऱ्यांसाठी 'भारत विस्तार' ही नवीन डिजिटल सुविधा सुरु केली आहे. केंद्रीय कृषी आणि शेतकरी कल्याण मंत्री शिवराजसिंह चौहान आणि राजस्थानचे मुख्यमंत्री भजनलाल शर्मा यांनी आज जयपूर इथं त्याचं उद्घाटन केलं. कृत्रिम बुद्धिमत्ता

आकाशवाणी मुंबई
प्रादेशिक बातमीपत्र - दुपारी ३.०० वाजता
१७ फेब्रुवारी २०२६ - मंगळवार

विषयक धोरण आणि आराखडा, तसंच अग्रीकोष या हॅकेथॉनचं देखील उद्घाटन त्यांनी केलं. भारत विस्तारवर देशभरातल्या शेतकऱ्यांना शेती आणि शेतमालविक्री विषयक सर्व प्रकारचं मार्गदर्शन उपलब्ध राहिल.

<><><><><>

अलिकडच्या काळात भारताचे विविध देशांशी झालेले करार हे देशाच्या आर्थिक प्रगतीमुळे वाढलेल्या आत्मविश्वासाचं द्योतक आहेत, असं परराष्ट्र व्यवहार मंत्री एस जयशंकर यांनी म्हटलं आहे. ते आज मुंबईत जागतिक आर्थिक सहकार्य परिषदेला संबोधित करत होते. सध्या जागतिक पातळीवर अनेक बदल होत असून हा काळ सगळ्यात अशांत काळ असल्याचं जयशंकर म्हणाले. अमेरिकेने भारतावर लादलेला आयात कर १८ टक्क्यापर्यंत कमी केल्याचा उल्लेखही त्यांनी यावेळी केला. या उद्घाटन सत्रात महाराष्ट्राचे मुख्यमंत्री देवेंद्र फडणवीस हेही उपस्थित होते.

<><><><><>

हवामान बदलाचं आव्हान दिवसेंदिवस अधिकाधिक गंभीर बनत असून त्यावर तातडीनं कृती गरजेची असल्याचं प्रतिपादन मुख्यमंत्री देवेंद्र फडणवीस यांनी केलं आहे. मुंबईत आयोजित मुंबई क्लायमेट वीकचं उद्घाटन करताना आज ते बोलत होते. पर्यायी इंधनाचा वापर आणि पर्यावरण पूरक सोयी सुविधा यावर भविष्यात भर राहणार असून हवामान बदलाला तोंड देण्याच्या दृष्टीनं आंतरराष्ट्रीय भागीदारी आणि आर्थिक पाठबळाची गरज असल्याचं ते म्हणाले. शेती, मत्स्यव्यवसाय आणि एकूणच ग्रामीण अर्थव्यवस्थेवर याचा दुष्परिणाम जाणवू लागला आहे असं ते म्हणाले.

<><><><><>

ग्रेट निकोबर बेटावरच्या प्रस्तावित बंदर गोदी प्रकल्पाला राष्ट्रीय हरित न्यायधिकरणाने पर्यावरणविषयक परवानगी दिली आहे. न्यायधिकरणाच्या कोलकाता पीठाचे अध्यक्ष न्यायमूर्ती प्रकाश श्रीवास्तव यांनी काल याबाबतचा आदेश जारी केला. या प्रकल्पामुळे किनारी क्षेत्र आणि इतर मर्यादांचं उल्लंघन होत असल्याचा आरोप करणाऱ्या अनेक याचिकांवर हा आदेश दिला आहे. प्रकल्पात पर्यावरणाच्या दृष्टीनं पुरेशी काळजी घेण्याची तरतूद आहे, मात्र त्याची काटेकोर अंमलबजावणी झाली पाहिजे असं न्यायधिकरणाने म्हटलं आहे.

आकाशवाणी मुंबई
प्रादेशिक बातमीपत्र - दुपारी ३.०० वाजता
१७ फेब्रुवारी २०२६ - मंगळवार

<><><><><>

राज्यातल्या सनदी अधिकाऱ्यांची बदली आणि पदनिश्चितीसाठी राज्य सरकारनं नागरी सेवा मंडळाची स्थापना केली आहे. केंद्र सरकारनं दिलेल्या दिशानिर्देशानुसार काल यासंदर्भातला शासन आदेश जारी झाला. मुख्य सचिव या मंडळाचे अध्यक्ष असतील आमि सर्वात वरिष्ठ अतिरीक्त मुख्य सचिव किंवा इतर वरिष्ठ अधिकारी या मंडळाचे सदस्य असतील. सामान्य प्रशासन विभागाचे सचिव याचे सदस्य सचिव असतील.

<><><><><>

मालवणजवळ समुद्रात एकाच वेळी ७० ते ७५ डॉल्फिन्सचा कळप पर्यटकांना पहायला मिळाला. तारकर्ली - देवबाग किनाऱ्याजवळ त्यांचा वावर आहे. इंडियन ओशन हम्पबॅक या नावाने ओळखले जाणारे हे डॉल्फिन मासे सिंधुदुर्ग आणि रत्नागिरीच्या सागरी परिक्षेत्रात आढळून येतात. एवढ्या मोठ्या संख्येनं एकाच वेळी प्रथमच डॉल्फिन्स दिसल्याचं आमच्या वार्ताहराने कळवलं आहे.

<><><><><>

बीड जिल्ह्यात इयत्ता बारावीच्या परीक्षा सुरू असून इंग्रजीच्या पेपरला चौसाळा इथल्या परीक्षा केंद्रात कॉपी झाल्याचं उघड झालं आहे. विद्यार्थ्यांना त्यांच्या पालकांनीच कॉपी दिल्यामुळे या प्रकरणी १७ जणांवर गुन्हे दाखल करण्यात आले आहेत. त्यापैकी सात शिक्षकांवर निलंबनाची कारवाई झाली असून उर्वरितांवरही लवकरच कारवाई केली जाईल, असं अधिकृत सूत्रांनी सांगितलं आहे.

हिंगोली जिल्ह्यात वसमत इथेही बारावीच्या परीक्षेत कॉपीचा प्रकार घडला आहे. एका शिक्षकानेच सीसीटीव्ही कॅमेरा बंद करून विद्यार्थ्यांना उत्तरं सांगितल्याचा आरोप करण्यात आला असून या शिक्षकाविरुद्ध गुन्हा दाखल करण्यात आला आहे. या प्रकाराचा व्हिडीओ व्हायरल झाल्यानंतर ही कारवाई करण्यात आली.

<><><><><>

दिवंगत उपमुख्यमंत्री अजित पवार यांच्या अपघातग्रस्त विमानाचा डेटा रेकॉर्डर डाऊन लोड करण्यात विमान अपघात तपास ब्यूरोला यश मिळालं आहे. विमानाचा कॉकपीट व्हॉईस रेकॉर्डर अपघातात जळून गेला आहे. त्याचा डेटा परत मिळवण्यासाठी ब्यूरोचे प्रयत्न सुरू आहेत, संबंधितांनी तपासात सहकार्य करावं असं आवाहन ब्यूरो ने केलं आहे.

आकाशवाणी मुंबई
प्रादेशिक बातमीपत्र - दुपारी ३.०० वाजता
१७ फेब्रुवारी २०२६ - मंगळवार
<><><><><>

टी ट्वेंटी क्रिकेट विश्वचषक स्पर्धेत आज ड गटात चेन्नई इथं झालेल्या सामन्यात न्यूझीलंडनं कॅनडाला ८ गडी राखून पराभूत केलं. कॅनडानं नाणेफेक जिंकून प्रथम फलंदाजी करत २० षटकात ४ गडी गमावून १७३ धावा केल्या. युवराज सामरानं ६५ चेंडून ११० धावांची तडाखेबंद शतकी खेळी करताना ११ चौकार आणि ६ षटकारांची आतषबाजी केली. मात्र न्यूझीलंडनं फक्त २ गड्यांच्या मोबदल्यात १६ व्या षटकातच कॅनडाची धावसंख्या पार केली.

ब गटात आज श्रीलंकेत पल्लिकेले इथं आयर्लंड आणि झिंबाब्वे यांच्यात सामना होत आहे. पावसामुळे खेळ उशिरा सुरु होईल.

<><><><><>

हिंगोली जिल्ह्यात वसमत तालुक्यातल्या शिरळी शिवारात अवैध अफू शेतीवर पोलिसांच्या गुन्हे शाखेनं कारवाई केली. पोलिसांनी मिळालेल्या माहितीवरून काल संध्याकाळी या ठिकाणी छापा टाकून १ क्विंटलहून जास्त वजनाची एकूण साडेतीन लाखांहून अधिक किमतीची अफूची झाडं नष्ट केली. या प्रकरणी एका व्यक्तीवर गुन्हा दाखल केला आहे.

//<><><><><>//